

---

Sentyabrın 12-də "Gülüstan" sarayında "Prezident İlham Əliyev və Azərbaycanda Təhsilin İnkişafı" kitabının təqdimat mərasimi keçirilib.

Təqdim olunan kitabda Prezident İlham Əliyevin 2003-2008-ci illərdə təhsil sahəsində imzaladığı fərman və sərəncamlar, təsdiq etdiyi proqramlar, dövlət başçısının təhsillə bağlı nitq və çıxışları, onun rəhbərliyi ilə bu sahədə qazanılan nailiyyətlər əksini tapıb. Nəşrdə son illərdə ölkəmizdə inşa edilmiş və əsaslı təmir olunmuş təhsil müəssisələrinin siyahısı və fotosəkilləri də verilib.

Tədbirdə təhsil naziri Misir Mərdanov çıxış edərək Azərbaycan Respublikasının Prezidenti İlham Əliyevin təhsil sistemində müəllimlərə göstərdiyi diqqət və qayğısından danışdı. Son illərdə təhsil sahəsində qazanılan uğurlardan bəhs edən nazir ölkəmizdə ümumtəhsil, ali və orta ixtisas, texniki -peşə təhsilinin inkişafı, informasiya-kommunikasiya texnologiyalarının bu sahədə tətbiqi üzrə həyata keçirilən proqramların əhəmiyyətini vurğulayıb.

Tədbirdə Azərbaycan Respublikası Prezidentinin İcra Aparatı Humanitar siyasət məsələləri şöbəsinin müdiri Fatma Abdullazadə, Yeni Azərbaycan Partiyası sədrinin müavini Əli Əhmədov, Milli Məclis sədrinin müavini Bahar Muradova, Bakı Slavyan Universitetinin rektoru Kamal Abdullayev, Azərbaycan Tibb Universitetinin rektoru Əhliman Əmiraslanov və digər nətiqlər çıxış edərək kitabın təhsil tariximizə çox dəyərli töhfə olduğunu qeyd ediblər.